

سلسلہ مکاتیب حضرت بنوریؒ

مکاتیب حضرت مولانا ابوالوفا افغانی رحمہ اللہ

انتخاب: مولانا سید سلیمان یوسف بنوری

بنام حضرت بنوری رحمہ اللہ

مکتوب حضرت مولانا ابوالوفا افغانی رحمہ اللہ بنام حضرت بنوری رحمہ اللہ

بِسْمِ اللَّهِ الرَّحْمَنِ الرَّحِيمِ

از جلال کوچہ، حیدرآباد دکن (ہند)

چار شنبہ ۱۸ صفر سنہ ۱۲۷۸ھ

عزیز محترم مولانا سید محمد یوسف صاحب دام مجدہ

السلام علیکم ورحمۃ اللہ! کرم نامہ بلا تاریخ ۱۶ صفر کو وصول ہوا۔ خوشی ہوئی کہ کتابیں ارسال ہوئیں، مجھے حلب (شام) سے وصول یابی کی اطلاع وصول نہیں ہوئی، امید (ہے) کہ وصول ہوئی ہوں گی، میں دریافت کرتا ہوں، نہ پہنچی ہوں تو ڈاک خانہ میں دریافت کرنا، تفصیلی حساب لکھنے کی بہت جلد ضرورت ہے۔ میں ہر طرف سے تعلقات قطع کرتا جاتا ہوں کہ میں ذمہ داریوں سے سبک دوش ہو جاؤں، کیونکہ اب زندگی کا کوئی بھروسہ نہیں۔ نور محمد (کراچی کے معروف کتب خانہ کے مالک) سے بھی رقم حاصل کر لیجیے، تاکہ ان سے تعلق باقی نہ رہے، بہت ہی سبک آدمی ہے، قابل تعلق نہیں۔ کوئٹہ کو جو کتابیں ”مختصر الطحاوی“ و ”أصول السرخسی“ آپ نے ارسال کی تھیں، وہ بھی آپ کے پاس واپس آنے والی ہیں۔

واقع یہ ہے کہ ہمارے دوست حافظ خان محمد کا انتقال ہو گیا ہے، ان کے پاس ۴۹ عدد (نسخے) ”مختصر“ کے اور ۲ عدد اصول کے امانت ہیں۔ اتنے عرصہ میں ان کے پاس صرف دو ہی نسخے مختصر کے بکے اور اصول کے ۳ عدد میں نے قندھار بھجوائے تھے، باقی دو ویسے ہی ان کے پاس ہیں، میں نے پرسوں وہاں لکھا ہے، اگر ان

(بڑے لوگ) کہیں گے: (بات یوں نہیں) بلکہ تم خود ہی ایمان لانے والے نہیں تھے۔ (قرآن کریم)

کتب کا حساب مل گیا تو آپ کے ہاں واپس ہوں گی۔ آپ موجودہ فروخت شدہ کتب کا حساب ارسال فرمائیں، تاکہ میں دفتر میں اس کا حساب لکھ کر رکھ لوں۔ آپ نے لکھا ہے کہ ضعف اعصاب میں مبتلا ہیں، افسوس آپ کی جوانی کا عالم ہے، اس میں یہ عارضہ موجب خسرانِ علم ہے، اللہ جل شانہ آپ کو صحت عطا فرمائے۔ مجھے اڑھائی سال ہوئے کہ مسلسل اس مرض کی دوا کھا رہا ہوں، اور اس پر بھی آئے روز کچھ نہ کچھ کھٹ کھٹ رہتی ہے۔

آپ فرماتے ہیں (کہ) قندھار کا ارادہ تو نہیں، کاش! اس بہانہ سے زیارت نصیب ہوتی، ہیہات!، اب میری اور آپ کی ملاقات بظاہر ناممکن ہے، مجھ میں اور آپ میں بعد المشرقین ہے، کہاں میں اور کہاں قندھار؟! نہ بدن میں خم و کس و دم اور نہ اتنے مصارف کہ سفر کر سکوں۔ اس وقت بھی مصارف قندھار سے آئے تھے، اور کچھ مرحوم مفتی مخدوم بیگ نے دیئے تھے۔ جب میں آپ کی گلی میں تھا اور ملاقات کے لیے تڑپتا تھا تو آپ نے پیٹھ پھیر دی، اور کوئی خواہش نہ کی، اب خواہش کی کوئی صورت ہی نہیں۔ ”پس ازاں کہ من نماغم بچہ کار خواہی آمد“ (جب میں ہی اس دنیا میں نہ رہا تو تم کس کام کے لیے آنا چاہو گے؟! ہاں! دعوات کا تعلق جانبین سے ہے، اگر کسی وقت یاد رہے اور اللہ رب العزت کو اس فقیر البائس کے لیے پکارا تو زہے قسمت، یہ فقیر تو اپنے عزیزوں دوستوں کو نہیں بھولتا، یہ اللہ کی مہربانی ہے، اعمال تو نہیں، یہی دعائیں شاید کام آجائیں۔

کتاب ”رد المحتار“، کامل (۱۵۰)، طبع استنبول، مستعمل، جلد عمدہ، نو، ایک نسخہ میرا ذاتی ہے، اور ایک نسخہ فائق، کاغذ عمدہ، جلد فاخر (۴) اور نصف اول ”مجمع بحار الأنوار“ (۵۰) اس فقیر کے ہیں، بسبب ضرورتوں کی مجبوری کے فروخت کرنے (کو) آمادہ ہوں، بشرطیکہ ان کی قیمت موجودہ نرخ پر وصول ہو جائے۔ اس وقت فقیر پر باوجود صحت خراب ہونے کے بھی کام کی کثرت ہے، ”شرح زیادات الزیادات للسرخسی“ اور ”للعنابی“، چھوٹی سی کتابیں ہیں، ایک سال سے زیرِ طبع تھیں، عن قریب فراغت کی توقع ہے، اخیر پر دف آج آجائے گا، اور مقدمہ طبع ہونا (باقی ہے) اور فہرست بھی، اس کے بعد کتاب تیار ہوئی تو آپ کے پاس بھی نسخے آجائیں گے، ان شاء اللہ! اخیر ربیع الاول تک فراغت کی توقع ہے، بشرطیکہ زندگی و صحت باقی ہو۔ والسلام و دُمْتُمْ بالخیر!

جواب کا انتظار رہے گا، غالباً کتبِ مرسلہ کی قیمت، مجلس کی رقم سے آپ نے ادا کر دی ہوگی۔

ابوالوفا

از جلال کوچہ نمبر ۶۵، حیدر آباد دکن (ہند)

پنج شنبہ ۸ جمادی الاولیٰ سنہ ۱۴۷۸ھ

عزیز محترم سلمہ اللہ!

(بڑے لوگ اپنے متبعین سے کہیں گے:) اور ہمارا تم پر کچھ زور بھی نہیں تھا، بلکہ تم خود سرکش تھے۔ (قرآن کریم)

السلام علیکم ورحمۃ اللہ!

مرسلہ کارڈ وصول ہوا، میں نے کتابوں کی فروخت کے تفصیلی حسابات مانگے تھے، تاکہ کتابچہ فروخت میں درج کر دیئے جائیں، حسابات تاہنوز نامکمل ہیں، حیات کا بھروسہ نہیں، اس لیے جلد لکھ کر روانہ کیجیے۔ رقم کی وصول یابی سے بحث نہیں۔ کتابیں جو حلب (شام) روانہ کی گئی ہیں، ان کی ڈاک خانہ کی رسید کی حفاظت کی جائے، کیونکہ ابھی وہاں سے وصول یابی کی اطلاع نہیں آئی، تاکہ وقت پر کام آسکے۔ ”مختصر الطحاوی“ کے ۴۹ نسخے ہیں حافظ خان محمد مرحوم کے پاس، دو نسخے فروخت ہوئے، اس کے خمس اور جلد سازی اور محصول ریل وضع کیا جائے تو (۱۸) ان کے ذمہ ہیں، اور تین نسخے ”أصول“ کے میں نے اپنی اغراض میں صرف کیے، اور ۲ نسخے آپ کے واپس آئیں گے، مگر افسوس کہ وہ وہاں کے رواج کے موافق مجلد کر دیئے گئے ہیں، جو کہ شاید خریدار کی منشا کے خلاف ہو، ۱۲/۱۲ فی جلد دیئے گئے، اس کے پیسے وقت فروخت حاصل کرنے ہیں۔ مختصر کی قیمت ۱۲/روپیہ ہے، اور اصول کے (۲۴) یہ ملحوظ خاطر رہے۔ ”زیادات الزیادات“ کی دو شرحیں ”النکت للسر خسی“ و ”شرح العتائی“ طبع ہو گئی ہے۔ اس کے ۴ نسخے روانہ کرتا ہوں، ایک آپ کا، ایک مولوی عبدالرشید صاحب (نعمانی کا)، و مجلس علمی میں مولانا طاسین صاحب کے پاس پہنچا دیجیے۔ خط لکھنا شروع کیا تھا کہ درمیان میں کام مغل ہو گئے، اور تکمیل نہ ہو سکی، آج تکمیل کر رہا ہوں، امید (ہے) کہ کتب وصول ہونے کے بعد مطلع کیا جائے گا، والسلام و دُمتُم بالخير!

یوم پنج شنبہ ۱۷ جمادی (الاولی) سنہ ۱۲۸۷ھ

ابوالوفا

نوٹ: یہ خط ایک کارڈ پر لکھا گیا ہے، جس پر پتہ یوں درج ہے: بخدمت گرامی مولانا سید محمد یوسف بنوری صاحب، مدرسہ عربیہ، جامع مسجد نیو ٹاؤن، کراچی (پاکستان)۔

سہ شنبہ ۱۰ ذوالقعدة الحرام سنہ ۱۲۸۷ھ

عزیز محترم مولوی سید محمد یوسف صاحب بنوری زادہ فضلاً و رفعة!

السلام علیکم ورحمۃ اللہ!

مکتوب مبارک کل دوشنبہ ۹ ذوق (ذیقعدة) کو وصول ہوا، بچی (فاطمہ مرحومہ) کی بصارت زائل ہونے پر بڑا صدمہ ہوا، افسوس اس مسکینہ کی حیات مکدّ رہو گئی، اہل بیت رسول صلی اللہ علیہ وسلم کا ابتلا ہمیشہ ہوا ہی کرتا ہے، اور دنیا ان کی ہمیشہ مکدّ رہی ہوتی رہی ہے:

أَهْلَ بَيْتِ النَّبِيِّ سُدَّتْهُمُ النَّاسُ بِنْتَقَى

(بڑے لوگ کہیں گے: ہمارے پروردگار کا قول (آج) ہم پر صادق آگیا کہ ہم عذاب کا مزاج کھنے والے ہیں۔ (قرآن کریم)

وَسِوَاكُمْ سَوَدَّتْهُ الصُّفْرَاءُ وَالْبَيْضَاءُ

(”اے نبی کے گھر والو! تم اپنے تقویٰ کی بدولت لوگوں کی سیادت کے لائق ہوئے ہو، جبکہ دیگر

لوگوں کو مال و دولت نے اس منصب پر فائز کیا ہے۔“)

اللہ تعالیٰ آپ کو صبر و اجر عطا فرمائے، آمین! اور بچی کو بینائی عطا فرمائے، آمین!

گزشتہ کتب کے متعلق تو مفصل حسابات مطلوب ہیں، تاکہ لکھ دیا جائے کہ کتنی کتابیں رعایت سے فروخت ہوئیں، اور کتنی اپنی اصل قیمت پر، اس میں بھی آپ نے سب ایک قیمت پر فروخت نہیں کیں، بلکہ مختلف اثمان (قیمتوں) پر، شاید آپ کے پاس تفصیلی نوٹ باقی نہیں، یا ابتدا ہی سے ہر ایک کی امتیازی شکل قلم بند نہیں کی اور فراموش کر گئے، اور یہاں حسابات باقاعدہ رکھے جاتے ہیں۔ اصول سرخی کے نسخے میں روانہ کرتا ہوں، لیکن وقت واحد میں نہیں، آہستہ آہستہ پے درپے ارسال ہوں گے، کیونکہ میں اکیلا ہوں، اور مجھ پر آج کل بہت دباؤ بڑھ رہا ہے، مگر میں اس کی قیمت بسکے ہندولوں کا بعد از وضع خمس نرخ تاجرانہ فی نسخہ کی قیمت ۱۶ ہوگی، جملہ کی قیمت ۳۲۰ روپیہ ہوگی اور ۲۲ کی قیمت ۳۵۲ روپیہ ہوں گے، لیکن ہم کو آپ کے ہاتھ فروخت کرنے میں کیا نفع جب وہاں قیمت وصول نہیں ہو سکتی؟ بہتر ہوتا کہ مجازتا جر کتب کے ذریعہ آپ طلب کرتے تو ہمیں قیمت بھی سہولت سے مل جاتی، اور آپ کو کتابیں بلا ریب وصول ہو جاتیں، اجورہ ڈاک بھی کم پڑتا۔

نور محمد کارخانہ سے جتنی رقم وصول ہونے کی ہے، اسے وصول کر کے اپنے پاس رکھ لیجیے، اس کے بعد ان سے کسی قسم کا معاملہ کرنا نہیں ہے۔ حلب (شام) کو جو کتابیں مجلس نے ہماری جانب سے روانہ کیں، اس کی رقم آپ نے لکھ دی تھی، جس کے متعلق آپ کو لکھا گیا تھا کہ مجلس کے مجموعہ رقم سے ادا کر دی جائے، اور آپ نے اس کی قیمت و اجورہ سب درج کر دیا تھا، مگر اب حلب سے خط آیا کہ وہ پارسل وصول ہوا، مگر اس پر ہدیہ لکھا ہوا تھا، چنانچہ پارسل بعینہ ارسال کر دیا گیا، یہ کیا ماجرا ہے؟

حلب کے خط میں لکھا ہے کہ ”مختصر الطحاوی“ کلیہ شرعیہ دمشق میں درس میں رکھی گئی ہے، اس لیے اب تم کو اسے دوبارہ طبع کرانا ہوگا، ہم کو استانبول میں ایک تیسرا نسخہ اس کا ملا، جس کا عکس منگایا گیا، اور اس سے مقابلہ و تصحیح بھی از سر نو ہو کر نسخہ محفوظ کر دیا گیا، تاکہ طباعت ثانیہ میں کتاب ایسی عمدہ طبع ہو۔ شیخ رضوان وکیل لجنہ مصر ہیں کہ اپنی کتابیں ہند منگاؤ، کیونکہ اب ان سے وکالت مجلس کی نہیں ہو سکتی، وہ گاؤں میں رہ گئے ہیں، اس لیے اب بہت مجبوری ہے، کیونکہ کتب کی حفاظت کا کوئی سامان اب وہاں نہیں۔

افریقہ سے زکاۃ کی کچھ رقم آئی ہے، اس کی کتابیں خرید کر مدراس اسلامیہ میں ارسال کی گئی ہیں۔ کل کی ڈاک سے آپ کے نام بھی چند کتب آئیں گی، انہیں مصرف زکاۃ میں صرف فرمائیے اور وصول یابی سے مطلع فرمائیے۔ آپ پشاور جا کر آرہے ہیں، حضرت مولانا صاحب زادہ سید فضل صدیقی صاحب

(بڑے لوگ اپنے متبعین سے کہیں گے:) ہم نے تمہیں گمراہ کیا، کیونکہ ہم خود بھی گمراہ تھے۔ (قرآن کریم)

مدظلہ^(۱) اور آپ کے والد ماجد صاحب مدظلہ العالی کا مزاج کیسا ہے؟ اور عزیزم مولوی حافظ ایوب جان کیا کام کر رہے ہیں؟ رقم کے متعلق حاجی جمال الدین صاحب سے مشورہ اور مدد لیجیے، شاید کوئی عمدہ صورت نکل آئے، واللہ المستعان، وإلیہ المشتکی۔

عزیزم مولوی عبدالرشید صاحب (نعمانی) سے کہیے کہ ”شرح زیادات الزیادات“ پر تبصرہ کر کے وہاں کے کسی مجلہ یا روزنامچہ میں شائع کیجیے، تاکہ کتاب کا تعارف ہو۔ نیز یہ کہ بھوپال کی کتاب کار دایا ہا ہی ادھورارہ گیا، اسے پورا کرنا تھا، وہ بہت عمدہ کام تھا۔ والسلام علیہ ورحمۃ اللہ!

یہ فقیر بھمد اللہ تادم تحریر بعافیت ہے، اعصاب کی کمزوری میں مبتلا چار پانچ سال سے مسلسل علاج جاری ہے، اس وقت یہاں گرمی پورے شباب پر ہے، گرمی میں مجھے بہت تکلیف ہوتی ہے، جبین (پیشانی) کے بائیں جانب ہر وقت پسینہ آتا رہتا ہے۔

”زجاجة المصابیح“ کی بھی وہاں ترویج کرنا، تاکہ درس میں داخل ہو، جتنے نسخے مطلوب ہوں، ارسال کیے جائیں گے ان شاء اللہ۔ اب تک اس کی چار جلدیں طبع ہو چکی ہیں، فی جلد ۲ روپیہ سکہ ہند قیمت مقرر ہے۔ ”شرح سیر کبیر“ عمدہ تصحیح و آب و تاب کے ساتھ مصر میں طبع ہو رہی ہے، پہلا حصہ طبع ہو چکا، المتحکم (لابن سیندہ) لغت کی مشہور کتاب کی طباعت بھی شروع ہو گئی، پہلی جلد شائع ہو چکی، شاید باقی ۱۹-۲۰ جلدیں ہوں گی۔ ”أنساب الأشراف للبلاذری“ بھی طبع ہو رہی ہے۔ آپ ترمذی کے ”وفی الباب عن فلان وفلان“ احادیث کی تخریج کر رہے تھے، وہ تخریج کہاں تک پہنچی؟

حضرت مفتی (مہدی حسن شاہ جہان پوری) صاحب ۲۱/ماہ رمضان سے بیمار تھے، اب بفضلہ تعالیٰ رُوح بصحت ہیں، اب ہند میں یہ ایک صبح کا تارا باقی ہے، اللہ جل شانہ باقی رکھے، آمین! آپ کے مدرسہ کی کچھ حالت لکھیے کہ کتنے طلبہ اس میں زیرِ درس ہیں؟ اور کتنے مدرس اس میں پڑھاتے ہیں؟ اس کا نصاب کیا ہے؟ مصر میں منکرینِ حدیث کے رد میں ابھی ابھی ایک کتاب ”الحديث والمحدثون“ تصنیف ہو کر شائع ہوئی ہے، اس کے مصنف ابوزہر محمد ازہری ہیں، مجلس میں اس کا نسخہ آگیا ہے، کتاب اچھی ہے، آپ سلف کے عمدہ متبع ہیں، آپ کو اور آپ کے امثال کو اللہ علم کی خدمت کے لیے تابذیر سلامت رکھے اور توفیقِ رفیق عطا فرمائے، آمین!

والسلام و دُمتُم بالخير!

ابوالوفا

..... ❁ ❁ ❁

(۱) حضرت بنوری رحمہ اللہ کے ماموں جن کا حضرت کی ابتدائی تعلیم و تربیت میں اہم کردار رہا ہے۔

ذو الحجۃ
۱۴۴۳ھ

۱۳

بَیِّنَات